

ශ්‍රී ලංකා සීමෙන්ති සංස්ථාව සහ එහි පරිපාලිත සමාගමක් වන සීමාසහිත ලංකා සීමෙන්ති සමාගම - 2013

ශ්‍රී ලංකා සීමෙන්ති සංස්ථාව සහ එහි පරිපාලිත සමාගමක් වන සීමාසහිත ලංකා සීමෙන්ති සමාගමේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරු වල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ ඒකාබද්ධ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1957 අංක 49 දරන රාජ්‍ය කාර්මික සංස්ථා පනත සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව පවත්වනු ලබන විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ.

1.4 මතය ව්‍යාචනය සඳහා පදනම

මෙම වාර්තාවේ 2.2. ඡේදයේ දක්වා ඇති කරුණුවල ප්‍රතිඵලයක් ලෙස මූල්‍ය තත්ත්ව ප්‍රකාශනයේ, විස්තීර්ණ ආදායම් ප්‍රකාශනයේ හා ස්කන්ධය වෙනස්වීමේ ප්‍රකාශනයේ සහ මුදල් ප්‍රවාහ ප්‍රකාශනයේ වාර්තාගත වූ හෝ වාර්තාගත නොවූ හෝ විෂයයන් සහ මූලිකාංගවලට අදාලව කවර හෝ ගැලපීම් කිරීමේ අවශ්‍යතාවයක් තිබුණේදැයි තීරණය කිරීමට මට නොහැකිය.

2. මූල්‍ය ප්‍රකාශන

2.1 මතය ව්‍යාචනය

මතය ව්‍යාචනය - සමූහය

මෙම වාර්තාවේ 2.2.ඡේදයේ දක්වා ඇති කරුණු හේතුවෙන් ශ්‍රී ලංකා සීමෙන්ති සංස්ථාවේ සහ එහි පරිපාලිත සමාගමක් වන සීමාසහිත ලංකා සීමෙන්ති සමාගමේ ඒකාබද්ධ මූල්‍ය ප්‍රකාශන පිළිබඳව විගණන මතයක් සඳහා පදනමක් සැපයීමට ප්‍රමාණවත් සහ උචිත විගණන සාක්ෂි ලබා ගැනීමට මට නොහැකි විය. ඒ හේතුවකට ගෙන මෙම මූල්‍ය ප්‍රකාශන පිළිබඳව මම මතයක් ප්‍රකාශ නොකරමි.

මතය ව්‍යාචනය - සංස්ථාව

මෙම වාර්තාවේ 2.2 ඡේදයේ දක්වා ඇති කරුණු හේතුවෙන් විගණන මතයක් සඳහා පදනමක් සැපයීමට ප්‍රමාණවත් සහ උචිත විගණන සාක්ෂි ලබා ගැනීමට මට නොහැකි විය. ඒ හේතුකොට ගෙන මෙම මූල්‍ය ප්‍රකාශන පිළිබඳව මම මතයක් ප්‍රකාශ නොකරමි.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ඒකාබද්ධ මූල්‍ය ප්‍රකාශන

ශ්‍රී ලංකා සීමෙන්ති සංස්ථාවේ සහ එහි පරිපාලිත සමාගමක් වන සීමාසහිත ලංකා සීමෙන්ති සමාගමේ කොටස්වලින් සියයට 62.45 ක් හිමිව ඇති බැවින් ඒකාබද්ධ මූල්‍ය ප්‍රකාශන ඉදිරිපත් කර තිබුණි.

2.2.2 ආයතනයේ අඛණ්ඩ පැවැත්ම

සීමෙන්ති සංස්ථාවේ ප්‍රාග්ධනය රු.මිලියන 967 ක් වූ අතර සමුච්චිත අලාභය රු.මිලියන 67 ක් විය. සංස්ථාවේ පැවැත්මට බලපෑමක් වී නැතත්, සීමාසහිත ලංකා සීමෙන්ති සමාගම දිගින් දිගටම අලාභ ලබා ඇති නිසා ඒකාබද්ධ හිමිකම් වෙනස්වීමේ ප්‍රකාශනය අනුව ප්‍රාග්ධනය රු.මිලියන 2,702 ක් වූ අතර රු.මිලියන 2,238.7 ක සමුච්චිත අලාභයක් ලබා තිබුණි. ඒ අනුව ප්‍රාග්ධනයෙන් සියයට 82.8 ක්ම බාදනය වී ඇති බව ද, එම නිසා සීමාසහිත ලංකා සීමෙන්ති සමාගම සමඟ ඒකාබද්ධ ගිණුම් පරීක්ෂා කිරීමේ දී දිගින් දිගටම පවත්වාගෙන යාම පිළිබඳ අවිනිශ්චිතභාවයක් ඇති වී ඇති බව ද නිරීක්ෂණය විය.

2.2.3 එකම කාර්යය සඳහා ආයතන දෙකම පවත්වාගෙන යාම

සීමාසහිත ලංකා සීමෙන්ති සමාගමේ ප්‍රධාන කාර්යය වී ඇත්තේ සීමෙන්ති ආනයනය කර, දේශීය වෙළඳපලේ අලෙවි කිරීම බැවින් ආයතන දෙකම එකම කාර්යයක් කරන බව ද නිරීක්ෂණය විය. එසේම සංස්ථාවේ පාලක මණ්ඩලය මෙම සමාගමේ ද පාලක මණ්ඩලය ලෙස කටයුතු කරනු ලැබේ.

2.2.4 ශ්‍රී ලංකා ගිණුම්කරණ ප්‍රමිත

ශ්‍රී ලංකා ගිණුම්කරණ ප්‍රමිත 16 (LKAS 16)

පහත සඳහන් නිරීක්ෂණ කරනු ලැබේ.

- (අ) දැනට ප්‍රයෝජනයට ගනු ලබන අගය සම්පූර්ණයෙන් ක්ෂය කරන ලද පිරිවැය රු.3,929,169 ක් වූ මෝටර් රථ දෙකක් ප්‍රත්‍යාගණනය කර ගිණුම් ගත කර නොතිබුණි.
- (ආ) වත්කමක් ප්‍රයෝජනයට ගතහැකි තත්ත්වයට පත් කළ දින සිට එම වත්කම ක්‍රමානුකූල පදනමකට ක්ෂය කළ යුතු වුවත්, සමාලෝචිත වර්ෂයේදී සංස්ථාව විසින් මිල දී ගත් එකතුව රු.927,898 ක් වූ වර්ග තුනකට අයත් වත්කම් සම්බන්ධයෙන් ක්ෂය කිරීමට කටයුතු කර නොතිබුණි.

2.2.5 ගිණුම්කරණ ප්‍රතිපත්ති

පහත සඳහන් නිරීක්ෂණ කරනු ලැබේ.

- (අ) 2010 වර්ෂයේ මූල්‍ය ප්‍රකාශන වල එකතුව රු.11,884,804 ක් වූ හර ශේෂ හා එකතුව රු.12,435,964 ක් වූ බැර ශේෂ සඳහාද, 2011 වර්ෂයේ මූල්‍ය ප්‍රකාශනවල එකතුව රු.76,680,411 ක් වූ හර ශේෂ හා එකතුව රු.76,362,683 ක් වූ බැර ශේෂ සඳහාද සහ 2012 වර්ෂයේ මූල්‍ය ප්‍රකාශන සම්බන්ධයෙන් එකතුව රු.40,853,368 ක් වූ හර ශේෂ හා එකතුව රු.40,884,747 ක් වූ බැර ශේෂ සඳහාද 2013 මූල්‍ය ප්‍රකාශනවල නිවැරදි කිරීම් කර තිබුණි. ඒ අනුව සමාලෝචිත වර්ෂයේ මූල්‍ය ප්‍රකාශන සම්බන්ධයෙන්ද එවැනි තත්ත්වයක් ඉදිරියේදී ඇතිනොවේ යයි විගණනයේදී සැහීමකට පත් විය නොහැක.
- (ආ) සංස්ථාවට අයත් කොල්ලුපිටිය පිහිටි ඉඩම බැංකු අයිතා පහසුකම් ලබාගැනීම පිණිස සහ රු.මිලියන 172 ක ණය පහසුකම් ලබාගැනීම සඳහා රාජ්‍ය බැංකුවකට ඇපයට තබා ඇති බව මූල්‍ය ප්‍රකාශන සමඟ ඉදිරිපත් කර ඇති සටහන් අංක 8.2 මගින් හෙළිදරව් කර තිබුණි. එම ඉඩම 99 අවුරුදු බදු ක්‍රමය යටතේ විදේශීය ආයෝජකයකුට පැවරීමට අමාත්‍ය මණ්ඩලය පත්කළ සමාලෝචිත කමිටුවක් මගින් යෝජනා කර ඇති බව සටහන් අංක 2.07 (ආ) මගින් හෙළිදරව් කර තිබුණි. කෙසේ වෙතත් එම යෝජනාව අමාත්‍ය මණ්ඩලය විසින් අනුමත කර ඇති බවක් හෙළිදරව් කර නොතිබුණි.

2.2.6 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සංස්ථාව සතුව ඇති ඉඩම් හා ගොඩනැගිලි පිළිබඳව පහත සඳහන් අඩුපාඩු නිරීක්ෂණය විය.
 - (i) පුත්තලම පිහිටි අරුවක්කාළු අක්කර 5352 ක හුණුගල් නිධිය පිහිටි ඉඩම තක්සේරු කර ගිණුම් ගත කර නොතිබුණි.
 - (ii) 1964 අංක 14012 දරන ගැසට් නිවේදනය මගින් හා සංස්ථාවට අයත් බව සටහන් අංක 8.2 යටතේ දක්වා ඇති කන්කසන්තුරේ පිහිටි අක්කර 751 කින් යුත් හුණුගල් නිධිය, කර්මාන්ත ශාලාව හා ගොඩනැගිලි සංකීර්ණය තක්සේරු කර ගිණුම් ගත කර නොතිබුණි. මෙහි අක්කර 104 ක් සීමාසහිත ලංකා සිමෙන්ති සමාගමට කුලියට දී තිබුණු නමුත් ඉන් මෙතෙක් කුලී ආදායමක් ලැබී නොතිබුණි.
 - (iii) පුත්තලම පිහිටි කල්ලඬි වල ඇති අවටවිල්ලු කැලයේ(Atta Villu)පිහිටි අක්කර 221 රුඬි 03 පර්චස් 27.8 න් අක්කර 69 ක් වටිනාකම තක්සේරු කර ගිණුම් ගත කර නොතිබුණි.
 - (iv) දිගු කාලීන බදු පදනම මත සංස්ථාවට හිමි වී ඇති බවට ලිපි ලේඛන අනුව අනාවරණය වී ඇති මන්නාරම් දිස්ත්‍රික්කයේ පුලියාඩි ඉරක්කම්වල (Puliyadi Irakkam) පිහිටි අක්කර 604 කින් යුත් මැටි සහ හුණුගල් නිධිය සහිත එකතුව අක්කර 1191 ක් වූ ඉඩම් පිළිබඳ සංස්ථාවේ මූල්‍ය ප්‍රකාශන වලින් හෙළිදරව් කර නොතිබුණි.

2.2.7 විගණනය සඳහා සාක්ෂි නොවීම

සංස්ථාවට අයත් ඉඩම් සහ ගොඩනැගිලි මොනවාද යන්න නිවැරදිව හඳුනාගෙන ගිණුම්ගත කිරීමට කටයුතු කර නොතිබුණු අතර, මූල්‍ය ප්‍රකාශන අනුව එකතුව රු.111,576,652 ක් වූ ජංගම වත්කම් හා එකතුව රු. 37,705,069 ක් වූ ජංගම බැරකම් සඳහා උපලේඛණ විගණනය සඳහා ඉදිරිපත් නොවුණි.

2.3 ලැබිය යුතු හා ගෙවිය යුතු ශේෂ

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ දෙසැම්බර් 31 දිනට ගෙවිය යුතු වෙළඳ බැරකම් ශේෂවල එකතුව රු.85,224,411 ක් වූ අතර ඉන් එකතුව රු.11,712,123 ක් වූ ශේෂ වසර 1 - 2 ක් අතරද, එකතුව රු.14,434,353 ක් වූ ශේෂ වසර 2 - 3 ක් අතරද, එකතුව රු.30,846,822ක් වූ ශේෂ වසර 03 කට වැඩි පැරණි ණය ශේෂ විය.
- (ආ) සමාලෝචිත වර්ෂයේ දෙසැම්බර් 31 දිනට වෙළඳ හා වෙනත් ලැබිය යුතු ශේෂවල එකතුව රු.89,809,582ක් වූ අතර ඉන් එකතුව රු.19,855,327 ක් වූ ශේෂ වසර 1 - 2 ක් අතරද, එකතුව රු.2,985,059 ක් වූ ශේෂ වසර 2 - 3 ක් අතරද, එකතුව රු.54,718,680 ක් වූ ශේෂ වසර 03 කට වැඩි පැරණි ණය ශේෂ විය.

2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

විගණනයේදී පහත දැක්වෙන නීති, රීති, රෙගුලාසි හා කළමනාකරණ තීරණවලට අනුකූල නොවීම නිරීක්ෂණය විය.

නීති, රීති , රෙගුලාසි හා කළමනාකරණ තීරණ ආදියට යොමුව

අනුකූල නොවීම

(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි 756

මුදල් වර්ෂය අවසන් වූ වහාම තම වත්කම් පිළිබඳව සමීක්ෂණයක් පවත්වා වාර්තා විගණනයට ඉදිරිපත් කළ යුතු වුවත් එකතුව රු.779,485,898 ක් වූ ස්ථාවර වත්කම් සම්බන්ධයෙන් ඒ අනුව කටයුතු කර නොතිබුණි.

(ආ) 2002 නොවැම්බර් 28 දිනැති අංක අයිඒඅයි/2002/02 දරන භාණ්ඩාගාර චක්‍රලේඛය

පරිගණක, පරිගණක උපාංග හා මෘදුකාංග සඳහා වෙනම ලේඛනයක් නඩත්තු කර නොතිබුණි.

(ඇ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛය

(i) 4.2.2 වගන්තිය

සංයුක්ත සැලැස්ම, අයවැය ලේඛනය සහ කාර්යසාධනය කාලීනව සමාලෝචනය කළ යුතු වුවද, සමාලෝචිත වර්ෂයට අදාළව එසේ කටයුතු කර නොතිබුණි.

(ii) 8.3.8 වගන්තිය

සමාලෝචිත වර්ෂය තුළ දී අමාත්‍ය මණ්ඩලයේ පූර්ව අනුමැතිය ලබාගැනීමකින් තොරව පරිත්‍යාග හා ආධාර සඳහා රු.75,000 ක් ලබා දී තිබුණි.

- (iii) 8.3.9 වගන්තිය රාජ්‍ය සංස්ථා සහ මණ්ඩලවල සම්පත් රේඛීය අමාත්‍යාංශයේ කටයුතු සඳහා ලබා නොදිය යුතු වුවද, 2011 ජනවාරි මාසයේ දී සංස්ථාව විසින් රු.මිලියන 4.8 කට මිල දී ගත් කැබ් රථය මිල දී ගත් දින සිට විගණන දිනය දක්වාම රේඛීය අමාත්‍යාංශයේ ආරක්ෂක රාජකාරී කටයුතු සඳහා ලබා දී තිබුණි.

- (ඇ) 2009 අංක 09 දරන ජාතිය ගොඩනැගීමේ බදු පනතේ 2 වගන්තිය දේශීය ආදායම් කොමසාරිස් ජනරාල් වෙත ප්‍රේෂණය කළයුතු එකතුව රු.4,641,762 ක් වූ ජාතිය ගොඩනැගීමේ බදු මුදල් ප්‍රේෂණය කර නොතිබුණි.

- (ඉ) 2002 අංක 14 දරන එකතු කළ අගය මත බදු පනතේ 2.1 වගන්තිය සමාලෝචිත වර්ෂය තුළ දේශීය ආදායම් කොමසාරිස් ජනරාල් වෙත ප්‍රේෂණය කළ යුතු එකතුව රු.9,147,692ක් වූ එකතු කළ අගය මත වූ බදු මුදල් ප්‍රේෂණය කර නොතිබුණු අතර, එකතුව රු.8,725,533 ක් වූ ප්‍රතිපූරණය කළ හැකි එකතු කළ අගය මත බදු දේශීය ආදායම් කොමසාරිස් ජනරාල් වෙත ගෙවිය යුතු බදු වලින් ගැලපීමට කටයුතු කර නොතිබුණි.

- (ඊ) 1990 අංක 6 දරන බස්නාහිර පළාතේ මුදල් ප්‍රඥප්තියේ 3 වගන්තිය බස්නාහිර පළාත් ආදායම් කොමසාරිස් වෙත ප්‍රේෂණය කළ යුතු ඉකුත් වර්ෂවලට අදාළ එකතුව රු.7,101,932 ක් වූ ව්‍යාපාර පිරිවැටුම් බදු මුදල් ප්‍රේෂණය කර නොතිබුණි.

- (උ) 1978 දෙසැම්බර් 19 දිනැති අංක 842 හා අංක DMA/2009/02 දරන භාණ්ඩාගාර වකුලේඛ මෙම වකුලේඛ ප්‍රකාර ස්ථාවර වත්කම් ලේඛනයක් පවත්වා නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කර ඇති මූල්‍ය ප්‍රකාශන වලට අනුව, සමාලෝචිත වර්ෂයේ මෙහෙයුම් කටයුතු වලින් සංස්ථාව රු.424,603,476 ක උනන්දුවක් ලබා තිබූ අතර, ඊට අනුරූපීව ඉකුත් වර්ෂයේ ලබා තිබූ උනන්දුව රු.75,099,975 ක් විය. ඒ අනුව පසුගිය වර්ෂයට සාපේක්ෂව සමාලෝචිත වර්ෂයේ උනන්දුව රු. 349,503,501 කින් වැඩිවීම හේතුවෙන් එම ප්‍රමාණයෙන් මෙහෙයුම් ප්‍රතිඵලයේ පිරිහීමක් වී තිබූ අතර, ඒ සඳහා ලංකා සීමෙන්ති සමාගමේ ආයෝජනය කර ඇති කොටස් වල වර්තමාන වෙළඳපල අගය අඩුවීම මත රු.411,775,186 ක සිදු වූ මූල්‍ය අලාභය සහ විකුණුම් ආදායම රු.77,419,150 කින් හෙවත් සියයට 21 කින් අඩු වීම ප්‍රධාන වශයෙන් බලපා තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂය තුළ සිමෙන්ති මෙට්‍රික් ටොන් 21,700 ක් හෙවත් සිමෙන්ති මළ 434,000 ක් හා ඉකුත් වර්ෂය තුළ සිමෙන්ති මෙට්‍රික් ටොන් 28,249 ක් හෙවත් මළ 564,980 ක් ආනයනය කර තිබුණි. ඉකුත් වර්ෂයට සාපේක්ෂව සමාලෝචිත වර්ෂය තුළ සිමෙන්ති ආනයනයෙහි සියයට 33 කින් අඩුවීමක් පෙන්නුම් කෙරුණි.
- (ආ) කන්කසන්තුරේ සිමෙන්ති කොන්ක්‍රීට් නිෂ්පාදන සහ අලෙවි අංශයේ මුළු ආදායමට වඩා වියදම් දැරීමට සිදුවීම නිසා දිගින් දිගටම අලාභ ලබා තිබූ අතර පසුගිය වසර හත තුළ ලබා තිබූ අලාභයන් පිළිබඳ විස්තර පහත දැක්වේ.

වර්ෂය	ආදායම	වියදම	අලාභය
-----	-----	-----	-----
	රු.	රු.	රු.
2007	1,537,141	21,063,774	(19,526,633)
2008	17,916,478	24,782,357	(6,865,879)
2009	36,893,564	43,994,616	(7,101,052)
2010	27,334,174	27,364,472	(30,298)
2011	6,860,513	16,283,680	(9,423,167)
2012	32,456,800	38,120,118	(5,663,318)
2013	4,491,387	19,274,456	(14,783,069)

- (ඇ) වාර්ෂික ක්‍රියාකාරී සැලැස්මට අනුව ඉලක්කගත අරමුණු සපුරාගැනීම කෙරෙහි සංස්ථාව විසින් ප්‍රමාණවත් අවධානයක් යොමුකර නොතිබුණු අතර කිසිදු මාසයක ඉලක්ක ගත විකුණුම් වලින් සියයට 25 කට වඩා ලබා ගැනීමට අපොහොසත් විය. සමාලෝචිත වර්ෂයේ සැප්තැම්බර්, ඔක්තෝබර් හා නොවැම්බර් මාසවල විකුණුම්වල ප්‍රගතිය ඉතාම දුර්වල වූ අතර සියයට 10 ක් ඉක්මවීමට නොහැකිව තිබුණි. ක්‍රියාකාරී සැලැස්මට අනුව ඉලක්ක ගත විකුණුම් වලින් ලබා වී තිබුණේ සියයට 16.5 කට පමණි.

- (ඈ) සංස්ථාවේ කාර්යසාධනය ඉහළ නැංවීම පිණිස 2013 වර්ෂයේ දී මාසයකට සිමෙන්ති බහලුම් 400 ක් ආනයනය කිරීමටත්, කොල්ලුපිටියේ ඇති ඉඩමෙහි නව ගොඩනැගිල්ලක් ඉදිකිරීමටත්, කන්කසන්තුරේහි සිමෙන්ති කණු නිෂ්පාදනය ඉහළ නැංවීමට සහ කන්කසන්තුරේහි නව සිමෙන්ති ඇසුරුම් කර්මාන්ත ශාලාවක් ආරම්භ කිරීමටත් සැලසුම් කර තිබුණද, මෙම ඉලක්ක කිසිවක් සමාලෝචිත වර්ෂය අවසන් වන විටත් ඉටුකර ගැනීමට අපොහොසත් වී තිබුණි.

4.2 කළමණාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) ණය පදනම මත සිමෙන්ති විකිණීම සඳහා අලෙවි නියෝජිත ධුරය ප්‍රදානය කිරීමේ දී ණයට ලබාදෙන වටිනාකමට සරිලන ඇප බැඳුම්කරයක් ලබා නොගැනීම, උපරිම ණය ප්‍රමාණය ගිවිසුමේ සඳහන් නොකිරීම, ණය ගෙවීම පැහැර හරින්නන්ගෙන් ණය අයකර ගන්නා ක්‍රමවේදය ගිවිසුමට ඇතුළත් නොකිරීම, ණය ගෙවීමට අපොහොසත්ව තිබියදී නැවත නැවතත් ණයට සැපයීම, බැංකු ඇපකර සඳහා ව්‍යාජ තොරතුරු ලබාදීම, අවිධිමත් පරිදි ණය අනුමත කරන ලද නිලධාරීන්ට එරෙහිව විනය ක්‍රියාමාර්ග

නොගැනීම හා අයවිය යුතු ණය ශේෂ පිළිබඳ පසු විපරම් නොකිරීම වැනි කළමනාකරණ අකාර්යක්ෂමතා හේතුවෙන් සමාලෝචිත වර්ෂය අවසන්වන විටත් අයකර ගත යුතුව තිබූ ණය ශේෂවල එකතුව රු.61,028,486 ක් විය.

- (ආ) සිමෙන්ති ආනයනය කිරීමට අදාළව දරන ලද පිරිවැය සහ පරිපාලන බෙදාහැරීම් හා මූල්‍ය වියදම් ගැලපු පසු දරන ලද මුළු පිරිවැය , විකුණුම් ආදායමෙන් ආවරණය කරගැනීමට නොහැකි විමෙන් පෙනීයන්නේ කළමණාකරණය ඒ සඳහා අවධානය යොමුකර නොතිබුණු බවයි. මෙවන් තත්ත්වයක් යටතේ දිගින් දිගටම අලාභ ලබමින් සිමෙන්ති ආනයනය කිරීමෙන් සංස්ථාව දිගුකල් පවත්වාගෙන යාමට / ස්ථාවර භාවයට තර්ජනයක් බව අනාවරණය විය.

4.3 ආර්ථික නොවූ ගනුදෙනු

පහත සඳහන් නිරීක්ෂණ කරනු ලැබේ.

- (අ) සංස්ථාව විසින් 2004 වර්ෂයේ සිට පෞද්ගලික සමාගමක ආයෝජනය කර තිබූ රු.6,400,000 ක් හා වසර 16 කට අධික කාලයක් සීමාසහිත ලංකා සිමෙන්ති සමාගමේ රු.1,083,618,910 ආයෝජනය කර තිබුණද, සමාලෝචිත වර්ෂය දක්වා කිසිදු ප්‍රතිලාභයක් සංස්ථාවට ලැබී නොතිබුණි.
- (ආ) 1990 වර්ෂයේ දී සංස්ථාව විසින් සිමෙන්ති නිෂ්පාදනයට අවශ්‍ය අමුද්‍රව්‍යක් වන ක්ලින්කර් ආනයනය සඳහා ඇමරිකා එක්සත් ජනපදයේ ස්ථාපිත ආයතනයක් වන සීමාසහිත අයිටාල් අන්තර්ජාතික සමාගම සමඟ එළැඹී ගිවිසුමේ කොන්දේසි ප්‍රකාරව ක්‍රියා නොකිරීම නිසා, අදාළ සමාගමට එ.ජ.ඩො.මිලියන 1.3 ක වන්දියක් ගෙවීමට සිදු විය. ඉන් එ.ජ.ඩො. මිලියනයක් පුත්තලම සිමෙන්ති සමාගම විසින් ගෙවා තිබූ අතර ඉතිරි මුදල 2012 නොවැම්බර් 01 දිනැති අංක අමප / 12 / 1458 / 553 / 019 දරන අමාත්‍ය මණ්ඩල තීරණයට අනුව ගෙවීමට එකඟ වී තිබුණි. ඒ අනුව එ.ජ.ඩො.මිලියන 0.3 ක් සංස්ථාව විසින් ගෙවීම සඳහා රු.38,704,668 ක් බැංකු ණයක් ලබාගෙන ඉකුත් වර්ෂයේ දී ගෙවා තිබූ අතර, සමාලෝචිත වර්ෂයේ දී එම බැංකු ණය වෙනුවෙන් රු.6,152,681 ක් පොලී ලෙස ගෙවීමට සිදු වී තිබුණි.

4.4 හඳුනාගන්නා ලද පාඩු

පහත සඳහන් නිරීක්ෂණ කරනු ලැබේ.

- (අ) සේවා නියුක්තිකයන්ගේ භාර අරමුදල් මණ්ඩලය වෙත යැවිය යුතු දායක මුදල් නියමිත දිනට ගෙවීමට අපොහොසත් වීම නිසා සමාලෝචිත වර්ෂය තුළ රු.6,169 ක මුදලක් අධිභාර ලෙස ගෙවීමට සිදු වී තිබුණි.
- (ආ) සමාලෝචිත වර්ෂය තුළ ආනයනය කළ සිමෙන්ති මළ 434,000 න් මළ 7,679 ක් හා 189 ක් පළු වීම හා නැතිවීම මත රු. 258,576 ක පාඩුවක් සිදුවී තිබූ අතර, ඒ සඳහා වගකිව යුත්තන්ගෙන් අයකර ගැනීමට කටයුතු කර නොතිබුණි.

4.5 නිශ්ක්‍රීය හා ඌන උපයෝජිත වත්කම්

පහත සඳහන් නිරීක්ෂණ කරනු ලැබේ.

- (අ) 2011 වර්ෂයේ දී බහලුම් යන්ත්‍රයක් හා එහි උපාංග මිල දී ගැනීම සඳහා පිළිවෙලින් රු.577,429 ක් හා රු.27,429 ක් වැයකර තිබූ අතර, මිලදී ගත් දින සිටම කිසිදු ප්‍රයෝජනයකට නොගෙන නිශ්ක්‍රීයව තබා තිබුණි.

(ආ) සංස්ථාව සතු පුත්තලම, පාලවි හා කල්ලඩි ප්‍රදේශවල තිබූ අක්කර 152 ක ඉඩම, එලදායි කාර්යයක යෙදවීමකින් තොරව නිෂ්ක්‍රීයව තිබුණි. මින් අක්කර 09 ක අනාරක්ෂිතව හා ප්‍රයෝජනයකින් තොරව වල් බිහි වී පැවතීම නිසා අනවසර පදිංචිකරුවන් විසින් නිවාස ඉදිකර පදිංචි වී තිබුණි.

(ඇ) අධි ආරක්ෂිත කලාපයේ යුධ හමුදා භාරයේ පවතින සංස්ථාවට අයත් කන්කසන්තුරේ පිහිටි අක්කර 751 ක් වූ ඉඩම් සහ කර්මාන්ත ශාලාව සහිත ගොඩනැගිලි සංකීර්ණය සහ මන්නාරම මුරුත්තන් පිහිටි අක්කර 211 ක ඉඩම් දීර්ඝ කාලයක සිට පැවති යුද්ධය හේතුවෙන් නිෂ්ක්‍රීයව පැවතුණි.

4.6 කාර්ය මණ්ඩල පරිපාලනය

2013 වර්ෂය සඳහා අනුමත කාර්යය මණ්ඩලය නිලධාරීන් 76 දෙනෙකුගෙන් සමන්විත වූ අතර තථ්‍ය කාර්යය මණ්ඩලය 63 ක් වූයෙන් පුරප්පාඩු 13ක් විය.

4.7 වෙනත් රාජ්‍ය ආයතන වෙත ලබාදුන් මණ්ඩලයේ සම්පත්

(අ) සංස්ථාවේ සේවය කරන ලද ඉංජිනේරුවරයා වැටුප් ප්‍රතිපූරණය කරගැනීමේ පදනම මත ජාතික යන්ත්‍රෝපකරණ ආයතනයට සහ කාර්යාල කාර්ය සහායකයකු 2013 මාර්තු 12 දින සිට ජනාධිපති ලේකම් කාර්යාලයට මුදාහැර තිබුණි. . 2012 දෙසැම්බර් 31 දිනට ඉංජිනේරුවරයාගේ වැටුප් සඳහා රු.654,819 ක් සංස්ථාවෙන් ගෙවා තිබූ අතර එම මුදල ඇතුළුව සමාලෝචිත වර්ෂය තුළදී නිලධාරීන් දෙදෙනා වෙනුවෙන් ගෙවන ලද වැටුප් හා දීමනා ප්‍රතිපූරණය කර ගැනීමට ක්‍රියාකර නොතිබුණි.

(ආ) 2011 නොවැම්බර් 17 දිනැති එම්එස්සී 30 වකුලේඛය අනුව මූලික සුදුසුකම් නොමැති පුද්ගලයෙක් විකුණුම් හා අලෙවි නිලධාරී තනතුර සඳහා බඳවා ගෙන ඔහුට සමාලෝචිත වර්ෂයේදී වැටුප් ලෙස රු.464,607 ක් ගෙවා තිබුණි.

5. ගිණුම් කටයුතුභාවය සහ යහපාලනය

5.1 ක්‍රියාකාරී සැලැස්ම

සමාලෝචිත වර්ෂයේ ක්‍රියාකාරී සැලැස්ම අනුව ඉලක්කගත අලෙවි ආදායම රු.3,750,000,000 ක් වූ අතර, සත්‍ය ආදායම රු.307,462,755 ක් විය. ඒ අනුව ප්‍රගතිය ඉලක්ක ගත ආදායමෙන් සියයට 8.2 ක් පමණක් විය.

5.2 ප්‍රසම්පාදන සැලැස්ම

2003 ජුනි 02 දිනැති අංක පීර්සී 12 දරන භාණ්ඩාගාර වකුලේඛයේ 05 වන වගන්තිය ප්‍රකාරව ප්‍රසම්පාදන සැලැස්ම පිළියෙල කර නොතිබුණි.

5.3 අයවැය ලේඛනමය පාලනය

2013 වර්ෂයේ අයවැය ලේඛනමය අයවැයගත ආදායම් හා වියදම්, තථ්‍ය ආදායම් හා වියදම් සමඟ සැසඳීමේ දී සියයට 26 සිට සියයට 231 අතර විචලනයන් නිරීක්ෂණය වූයෙන්, අයවැය ලේඛනමය එලදායි කළමණාකරණ පාලන කාරකයක් ලෙස උපයෝගී කරගෙන නොතිබුණි.

5.4 නොවිසඳී ඇති විගණන ඡේද

ශ්‍රී ලංකා සිමෙන්ති සංස්ථාව විසින් අක්කර 5,352 ක් වූ අරුවක්කාළ පිහිටි හුණුගල් නිධියක් 1995 වර්ෂයේ දී සිමෙන්ති නිෂ්පාදනය සඳහා හුණුගල් ලබා ගැනීමට හොල්සිම් ලංකා පෞද්ගලික සමාගමට වසර 50 ක කාල

සීමාවකට බදු දී තිබුණි. බදු ගිවිසුමේ කොන්දේසි අනුව වාර්ෂික බදු කුලිය රු.26,516,620 ක් වූ අතර වසර 50 තුළම කුලී සංශෝධනයන් කිරීමේ හැකියාවක් සංස්ථාවට ලැබී නොතිබුණි. එහෙයින් 2011 අගෝස්තු 16 දින පැවති පාර්ලිමේන්තු පොදු ව්‍යාපාර පිළිබඳ කාරක සභා රැස්වීමේ දී මෙම හුණුගල් නිධිය පිළිබඳ වූ බදු ගිවිසුම නැවත සංශෝධනය කිරීමට උපදෙස් ලබා දුන් නමුත් 2014 නොවැම්බර් 30 දිනය වන විටත් ඒ අනුව කටයුතු කර නොතිබුණි.

6. පද්ධති හා පාලනයන්

විගණනයේ දී නිරීක්ෂණය වූ අඩුපාඩු වරින්වර සභාපතිවරයා වෙත දන්වා යවන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

- (අ) මූල්‍ය පාලනය
- (ආ) ලැබිය යුතු හා ගෙවිය යුතු ණය
- (ඇ) ස්ථාවර වත්කම්
- (ඈ) ගබඩා පාලනය